

भारतीय संस्कृति के विविध आयाम

संपादक
सुशील कुमार 'भगत'



साहित्य संचय

ISO 9001 : 2015 प्रमाणित प्रकाशन

हम करते हैं समय से संवाद

© लेखक

ISBN : 978-93-89809-43-5

प्रकाशक

साहित्य संचय

बी-1050, गली नं. 14, पहला पुस्ता,
सोनिया विहार, दिल्ली-110090
फोन नं. : 09871418244, 09136175560
ई-मेल - sahyasanchay@gmail.com
वेबसाइट - www.sahyasanchay.com

ब्रांच ऑफिस

ग्राम : बहुरार, पोस्ट : ददरी
थाना : नानपुर, जिला : सीतामढ़ी
पटना (बिहार)

नेपाल ऑफिस

राम निकुंज, पुतलीसड़क
काठमांडौ, नेपाल-44600
फोन नं. : 00977 9841205824

प्रथम संस्करण : 2020

कवर डिजाइन : प्रदीप कुमार

मूल्य : 200/- (भारत, नेपाल)

मूल्य : \$ 7/- (अन्य देश)

BHARTIYA SANSKRITI KE VIVIDH AAYAM

Edited by Sushil Kumar 'Bhagat'

साहित्य संचय, बी-1050, गली नं. 14, पहला पुस्ता, सोनिया विहार, दिल्ली-110090 से
मनोज कुमार द्वारा प्रकाशित तथा श्रीबालाजी ऑफसेट, दिल्ली द्वारा मुद्रित।

अनुक्रम

| | |
|---|----|
| संपादकीय | 3 |
| 1. वैश्विक-साहित्यिक पटल पर अनुवाद की भूमिका | 7 |
| डॉ. हरपाल सिंह | |
| 2. भारतीय सांस्कृतिक बोध के संदर्भ में डॉ. रामकुमार वर्मा के ऐतिहासिक नाटक | 11 |
| अनीता पटेल | |
| 3. पाठकों से संवाद करती कविता (प्रवासी कवयित्री सुधा ओम ढींगरा के संदर्भ में) | 18 |
| डॉ. सुजाता राजेंद्र लामखडे | |
| 4. आदिवासी चिंतन और संजीव के 'धार' उपन्यास | 26 |
| अंजना ए.एस. | |
| 5. वैदिक वाङ्मय : एक अनुशीलन तथा उनमें निहित वैज्ञानिक अभिगम | 29 |
| डॉ. रामनारायण शर्मा | |
| 6. वेदों में आयुर्वेद : एक विवेचन | 45 |
| डॉ. नवज्योत भनोत | |
| 7. संजीव के कहानी-संग्रह 'संजीव की कथा-यात्रा' में मानवतावाद | 54 |
| प्रियंका | |
| 8. शिवप्रसाद मिश्र 'रुद्र' की कहानियों में संस्कृति-बोध | 64 |
| तजिंदर कौर | |
| 9. वेदांत मनोविज्ञान | 74 |
| आचार्य मनजीत | |
| 10. हिंदी के प्रचार-प्रसार में महर्षि दयानंद सरस्वती और आर्य समाज का योगदान | 81 |
| डॉ. वनीता कुमारी | |
| 11. हिंदी उपन्यासों में कृषक जीवन और संस्कृति | 92 |
| डॉ. पंडित बन्ने | |
| 12. संस्कृत ग्रंथों में जीवात्मा विमर्श | 96 |
| डॉ. तजिंदर कौर | |

| | | |
|-----|--|-----|
| 13. | वैदिक कालीन ग्राम्य-जीवन विजय कुमार | 100 |
| 14. | अरुण कमल के काव्य संग्रह 'नये इलाके में' आधुनिकता बोध (भारतीय संस्कृति के संदर्भ में) प्रीति शर्मा | 104 |
| 15. | मंगलेश डबराल का काव्य-संग्रह 'नए युग में शत्रु' : एक विवेचन (मूल्य के संदर्भ में) सुगंधी गुप्ता | 109 |
| 16. | वेदोक्त शिक्षणाभ्यास प्रक्रिया डॉ. विनीता पांडेय | 115 |
| 17. | भारतीय संस्कृति में सनातन धर्म का स्वरूप डॉ. विशाल भारद्वाज | 124 |
| 18. | भारतीय संस्कृति के संदर्भ में राहुल सांकृत्यायन कृत 'हिमाचल' यात्रावृत्त का वैशिष्ट्य श्वेता शर्मा डॉ. सुनीता शर्मा | 129 |
| 19. | भारतीय संस्कृति और हिंदी साहित्य : एक विवेचन श्री आमलपुरे सूर्यकांत विश्वनाथ | 136 |
| 20. | भारतीय संस्कृति शिक्षा का केंद्र - एक मंदिर डॉ. हरिओम शर्मा | 143 |
| 21. | भारतीय संस्कृति में कर्म एवं पुनर्जन्म डॉ. रीना कुमारी | 145 |
| 22. | भारतीय आदिवासी समाज में संस्कृति का महत्त्व (विशेष संदर्भ : आदिवासी हिंदी कविता) अनीश कुमार | 151 |
| 23. | भारतीय संस्कृति के उन्नायक : महाकवि नाथूरामशंकर शर्मा 'शंकर' डॉ. राजेश कुमार | 162 |
| 24. | संत-साहित्य की वैश्विक प्रासंगिकता डॉ. सुनीता सिंह | 169 |
| 25. | छत्तीसगढ़ की संस्कृति में कंवर जनजाति का अवदान डॉ. येशुक्रिती हजारे | 173 |

भारतीय आदिवासी समाज में संस्कृति का महत्त्व (विशेष संदर्भ : आदिवासी हिंदी कविता)

अनीश कुमार

पी-एच.डी. शोध छात्र, हिंदी विभाग
सांची बौद्ध भारतीय- ज्ञान अध्ययन विश्वविद्यालय
बारला अकादमिक परिसर, रायसेन, मध्य प्रदेश, भारत
ईमेल : anishaditya52@gmail.com

भारत के ज़्यादातर आदिवासी समाजों में किसी भी प्रकार की सामाजिक विभिन्नता नहीं पाई जाती। वास्तव में आदिवासी समाज मुख्यतः सामूहिकता की भावना पर आधारित होता है। रक्त संबंध एवं वैवाहिक संबंध आदिवासी समुदाय के सभी सदस्यों को एक समान स्तर पर संगठित कर देते हैं। इस समानता में विवाह एवं रक्त संबंधों में एकरूपता आ जाती है। इस प्रकार बंधुत्व संबंध एकता कायम करने का एक महत्त्वपूर्ण अंग है और विभिन्न भागों में आदिवासियों के बीच परस्पर एक-दूसरे के साथ जो लेन-देन रहते हैं, वे एकता की भावना को जागृत करते हैं। आदिवासी समाज की यह संस्कृति उनकी संप्रभुता को निर्देशित करती है।

प्रायः भारत के सभी आदिवासी समाज में सभी सदस्यों को उत्पादन के साधनों का समान रूप से उपयोग करने का पूर्ण अधिकार होता है। इस कारण इन समाजों में शोषित वर्ग और शोषण करने वाले वर्ग जैसे वर्ग-भेद नहीं मिलते हैं। जब आदिवासी आंतरिक रूप से विभक्त होती है तो उसके भिन्न-भिन्न मान सामूहिक रूप से इन साधनों के स्वामित्व का अधिकार प्राप्त करते हैं न कि व्यक्तिगत रूप से, बल्कि इन ग्रामसभाओं के सभी सदस्य समान रूप से अधिकारों का उपयोग करते हैं। इन कारणों से ही पता चलता है कि आदिवासी समाज में न तो कोई मालिक होता है, न कोई श्रमिक। इस तरह से यह कहा जा सकता है कि आदिवासी समाज में सामुदायिक आर्थिक व्यवस्था पाई जाती है। यह अर्थव्यवस्था आदिवासी संस्कृति

की आधार होती है। इसमें सब सदस्य समान होते हैं और समाज में वर्ग विभिन्नता नहीं पाई जाती है।

आदिवासी समुदाय में 'माँदर' का विशेष महत्त्व होता है। यह एक प्रकार का वाद्य यंत्र है जो आदिवासियों के किसी भी सांस्कृतिक उत्सव पर बजाया जाता है। कवि कहता है कि जो माँदर मेरे साँस से जुड़ी हुई हो उसे भला हम कैसे छोड़ दे। कविता के माध्यम से आदिवासी समाज में संस्कृति का महत्त्व समझ सकते हैं—

तुम कहते हो
छोड़ दूँ मैं माँदर
भला ऐसे कैसे छोड़ सकता हूँ इसे मैं ?
दरअसल तुम नहीं जानते
जीवन का एक-एक पल
साँस की एक-एक धड़कन
आँसुओं की एक-एक बूँद
प्यार का एक-एक क्षण
या खेतों में कुदाल चलाते, हल चलाते
पसीने की एक-एक बूँद
अन्न से भरे घर की सारी पूँजी
माँदर की थापो से है बँधी।”

आदिवासी समाज का यथार्थ चित्रण उसकी संस्कृति में मिलता है। प्रत्यक्ष और अप्रत्यक्ष रूप से आदिवासी समाज जल, थल और आकाश से जुड़ा हुआ समाज है। ये सभी प्रकृति के अंग हैं। प्रकृति से जुड़ाव होने तथा उसे आत्मसात करने की जो प्रवृत्ति आदिवासी समाज में देखने को मिलती है वह किसी अन्य संस्कृति में नहीं मिलती है। आज जिसे हम भारतीय संस्कृति कहते हैं वही असल में आदिवासी संस्कृति है। मानव समुदाय में जितनी भी सामाजिक परंपराएँ हैं वह सभी संस्कृति का हिस्सा हैं। सामाजिक परंपराएँ हमारे सामने लौकिक और अलौकिक दो हिस्सों में आते हैं। जिसे हम लोक-साहित्य कहते हैं वह उसी संस्कृति का भिन्न अंग है। आदिवासियों के यहाँ लोक-साहित्य बहुत समृद्ध है। लोक-साहित्य अपने मौखिक परंपरा में ही ज्यादातर मिलता है। लोक-साहित्य का मौखिक रूप में मिलना जो कि संपूर्ण आदिवासी समुदाय की संस्कृति को समेटे हुए है, संस्कृति की महत्ता को दर्शाता है।

आदिवासी समुदाय सांस्कृतिक आधार पर एकसमान होता है। सांस्कृतिक एकरूपता आदिवासी समुदाय में समाज स्तर पर ही आधारित है क्योंकि इसी कारण प्रत्येक व्यक्ति को जीवन में समान अवसर प्राप्त होते हैं। अधिकांश आदिवासी

समाज निरक्षर होने के कारण सामाजिक परंपराओं व प्रथाओं पर मुख्यतः निर्भर होता है और इन परंपराओं का लिखित साहित्य न होने के कारण इनमें केंद्रीयता बनी होती है। आदिवासी समुदाय में किसी भी कार्य को करने के लिए एक बनी-बनाई परिपाटी होती है। यह नियम उनको अन्य समुदाय (गैरआदिवासी) से अलग व विशिष्ट बनाता है। आगे चलकर उनकी दैनिक दिनचर्या का हिस्सा बन जाती है जिसे हम संस्कृति के नाम से भी जानते हैं।

आदिवासी समुदाय में संस्कृति के नाम पर परंपराओं को थोपा नहीं जाता है। वास्तव में एक आदर्श जनजीवन के लिए संस्कृति आवश्यक होती है और संस्कृति ऐसी हो जो दोने जैसे न लगे। आदिवासी संस्कृति की यही विशेषताएँ हैं। यही कारण है कि जब कोई बाहरी समुदाय अथवा व्यक्ति अथवा सरकार जिसे आदिवासी 'दिकू' कहते हैं, उनकी संस्कृति में हस्तक्षेप करने की कोशिश करता है तो आदिवासी समुदाय उसका पुरजोर प्रतिरोध करते हैं। आदिवासी नहीं चाहता कि कोई दिकू उसकी संस्कृति व सभ्यता में हस्तक्षेप करे।

आदिवासी कवि आदित्य कुमार मांडी नहीं चाहते हैं कि कोई उनकी संस्कृति में दखल दे। वे कहते हैं कि उन्हें उन्हीं की तरह ही रहने दे। 'आदिवासियत' कभी भी आभिजात्य वर्ग के समान नहीं हो सकता है। वह अपने-आप में ही श्रेष्ठ है। अपनी कविता में लिखते हैं—

**मुझे मेरी तरह ही रहने दो
मैं आदिवासी मेरा विचार आदिवासी
भाषा संस्कृति धर्म दर्शन इतिहास
भूगोल विज्ञान सब आदिवासी
तुझसे अलग है हमारी आदिवासियत।
मैं तिलका मुरमू, बिरसा मुंडा
सिद्धों-कान्हू, चाँद भैरो, फूलो ज्ञानो
का वंशधर हूँ।”**

संस्कृति से वास्तविक तात्पर्य है जो सदियों से लोगों में परंपरा के रूप में मौजूद है। संस्कृति अच्छी भी होती है और खराब भी। किंतु अपनी संस्कृति सभी को प्यारी होती है। यह किसी भी जनजाति या समाज की पहचान होती है। उसके द्वारा किसी भी समाज से परिचित हुआ जा सकता है। किसी भी समाज अथवा समुदाय में संस्कृति महत्वपूर्ण स्थान रखती है। जितनी अधिक समुदाय अथवा सभ्यताएँ होंगी उतनी ही संस्कृतियाँ भी होंगी। भारत के पूर्वोत्तर राज्यों की बात करें तो असम में कछारी, गारो, राभा, तिवा, मिरी, आहोम, बोरो, खामती आदि अनेक आदिवासी समुदाय निवास करते हैं। इन आदिवासियों की अगर संस्कृति की बात की जाए तो

यह काफी अलग-अलग है। किंतु इनका मूल लगभग एक जैसा है। संपूर्ण रूप से इन्हें असमियाँ ही कहा जाता है। और इन्हें इसी संस्कृति के नाम से भी जाना जाता है। संस्कृति से उस समाज के मूल चेतना का पता चलता है।

प्रायः आदिवासियों को उनकी पुरातन संस्कृतियों से जोड़कर उनको असभ्य और बर्बर कहा जाता है। आदिवासियों को बाहरी हस्तक्षेप बिल्कुल पसंद नहीं है। कवि स्पष्ट कहता है कि आप सभ्य हो तो बने रहो हम अपनी मूल संस्कृति में ही ठीक हैं।

**वे हमें झोपड़ियों में सभ्यता सिखाने आए,
हम तुम्हें शान से जीना सिखाएँगे।
कुछ ही सालों में तुम्हें आदमी बनाएँगे।
उन्होंने पहाड़ों को तोड़ा, जंगलों को काटा,
हमारी झोपड़ियों पर बुलडोजर चलाया।
पेड़ों के बदले थमा दी हमें दारू की बोतल
हम मजबूरी में मजदूर बन गए
साहूकारों के भाग्य खुल गए।
हमसे आजादी, अस्मिता व अस्मत ली छीन,
हमारे हाथ में थमा दी असभ्य होने की बीन।”**

प्रत्येक राज्य, राष्ट्र, समाज अथवा समुदाय की एक पृथक सामाजिक व्यवस्था होती है। उस पर स्थानीय इतिहास, भूगोल आदि का प्रभाव देखा जा सकता है। अब यही संस्कृति-भेद का प्रश्न उठता है। एक समुदाय के लिए जो स्वीकृत आदर्श रूप संस्कृति है। दूसरा समुदाय उसे उसी आदर्श रूप में स्वीकार करे या न करे या स्वीकार करके भी उसे आदर्श के रूप में उतनी प्रतिष्ठा दे या न दे यह आवश्यक नहीं है। संस्कृतियों का विस्तार समुदाय के अपने मूल आदर्शों पर निर्भर करता है। संस्कृति किसी समुदाय की अंतश्चेतना या प्राण है। कोई भी समुदाय या सभ्यता संस्कृति विहीन हो ही नहीं सकता। सभी समुदायों के अपने आदर्श और मूल्य होते हैं जिन्हें वे सदियों से परंपरा के रूप में स्वीकार करते आ रहे होते हैं। संस्कृतियों के क्षीण होने पर आंतरिक संघर्ष भी शुरू हो जाता है। दो समुदायों के आपस में सम्मिलन से संस्कृतियों का आपस में संघर्ष होता है। किंतु इतिहास में समुदायों का मिश्रण होना लगभग अनिवार्य है। कोई भी ऐसी संस्कृति नहीं होगी जिनमें कुछ-न-कुछ परिवर्तन न हुआ हो। कोई भी आदिवासी समुदाय जितना अधिक शक्तिशाली होगा उसके आदर्श जितने अधिक मजबूत होंगे संस्कृति भी उतनी भी शक्तिशाली होगी। संस्कृति का स्वरूप एक नदी के जल के समान होता है जिसमें पुराना जल बहकर आगे चला जाता है उसकी जगह दूसरा जल ले लेता है।

किसी देश या समुदाय की संस्कृति के विकास में उसके धार्मिक विश्वासों का बहुत महत्त्व होता है। धार्मिक विश्वास किसी भी सभ्यता को बाँधकर रखती है। वास्तव में सभ्यता और संस्कृति एक-दूसरे के पूरक होते हैं और एक-दूसरे को प्रभावित भी करते हैं। भारत के आदिवासी मूलतः प्रकृति धर्म से संबंधित सरना धर्म को मानते हैं। यह उन्हें प्रकृति के संपर्क में लगातार रहने का मौका देती है। आदिवासियों में मनाया जाने वाला सरहुल पर्व प्रकृतिपूजा का सबसे बड़ा सूचक है। यह उनकी संस्कृति का हिस्सा है। धार्मिक कार्यों के फलस्वरूप वह सभी सामूहिक रूप से बँधे भी होते हैं। आदिवासी समाज में किसी भी कार्य को करने का अपना एक अलग तरीका होता है। यह तरीका आदिवासियों के अलग-अलग समुदायों में अलग होते हैं। ज़्यादातर आदिवासी समुदाय प्रकृतिपूजक होते हैं। संस्कृति का मतलब अपने मूल अर्थ में ही संस्कारित होती है। जो कार्य हमें दैनिक जीवन में सिद्धि के निकट पहुँचाती है वही कार्य श्रेष्ठतम कहलाती है। वास्तव में वही संस्कृति है।

ईसाई और इस्लाम धर्म में मृतकों की पहचान व उनसे जुड़ी हुई लाइनों को पत्थरों में लिखकर मृतक के शव के पास गाड़ने की परंपरा आज भी मिलती है। वास्तव में यह परंपरा कभी आदिवासी समुदाय के संस्कृति का हिस्सा रही है, जिसे आदिवासी भाषा में 'मेगालिथ' कहा गया है। झारखंड, छत्तीसगढ़ आदि राज्यों में आज भी खोजने पर सैकड़ों मेगालिथ मिलते हैं जो आदिवासियों की अप्रतिम संस्कृति की पहचान कराते हैं। आदिवासी भाषा और संस्कृति पर विगत दो दशकों से भी अधिक समय से कार्यरत खड़िया आदिवासी समुदाय की चिंतक वंदना टेटे का कहना है कि 'मृतकों की स्मृति में और अन्य महत्त्वपूर्ण अवसरों पर पत्थरों के स्मृति-चिह्न स्थापित करना हमारी परंपरा रही है। खड़िया समेत झारखंड के असुर, मुंडा, हो, संधाल आदि सभी आदिवासी समुदायों में आज भी यह परंपरा चली आ रही है। यह हमें अपने पूर्वजों की स्मृतियों से जोड़ता है, समुदाय का अलिखित इतिहास बताता है और हमारी सांस्कृतिक पहचान को अक्षुण्ण रखता है। आप किसी भी आदिवासी गाँव की कल्पना 'पत्थलगढ़ी', 'समनदिरि' और 'हड़गड़ी' के बिना नहीं कर सकते हैं।' यह परंपरा आज भी आदिवासी क्षेत्रों में दिखाई देती है। पत्थलगढ़ी की संरचना को लेकर अभी हाल के वर्षों में काफी विवाद हुआ था। एक कविता के माध्यम से समझते हैं—

**इन मृत पत्थरों पर जीवित हैं
हमारी सैकड़ों पुस्तों की विरासत
लेकिन सरकारी पट्टों पर
इनका कुछ पता नहीं है
ये हमारे घर हैं**

और इस तरह हम बेघर हैं सरकारी पट्टों पर,
हमारी विरासत पर दखल हुई
सरकारी पट्टों की
एक बार फिर हम लड़े
अपनी तदाद से
हथियार बंद राजाओं के खिलाफ
समय की पगडंडियों पर चलते हुए
इसी तरह इतिहास रचते गए
पुरखों के नाम पत्थर गाड़ कर
हम तैयार होते गए
नए मोर्चों पर लड़ाई के लिए,
ये सरकारी चेहरे की तरह पत्थर नहीं हैं
इनमें जंगल के लिए लड़ते हुए
एक पेड़ की कहानी है।”

संस्कृति का महत्त्व उनकी सामाजिक जनजीवन को प्रभावित करती है।
आदिवासी कवयित्री डॉ. हीरा मीना जी अपनी कविता में संस्कृति को व्याख्यायित
करते हुए लिखती हैं—

**“जीवन को सजा सँवारकर परिष्कार करती है, संस्कृति!!
मानवता के अनमोल जीवन-मूल्यों का संचार करती है, संस्कृति!!
वसुधैव कुटुंबकम की अमृत जीवनधारा का नवनिर्माण करती है, संस्कृति!!
मानव के जन्म से लेकर आजीवन संस्कारों के साथ रहती है, संस्कृति!!
मानवता का पर्याय है नदी, नारी और संस्कृति!!”**

भारत की आदिवासी संस्कृति और उनकी परंपराएँ व प्रथाएँ भारतीय संस्कृति
और सभ्यता के लगभग सभी पहलुओं पर व्याप्त हैं। संस्कृतियों के अपने कुछ लक्षण
होते हैं जो समाज के समानांतर ही चलते हैं। संस्कृति के आंतरिक और बाह्य दोनों
स्वरूपों के अध्ययन के फलस्वरूप उसके कुछ लक्षण परिलक्षित होते हैं। जैसे
‘संस्कृति आदर्शात्मक होती है, संस्कृति संचारशील होती है, संस्कृति सीखे हुए गुण
है, संस्कृति समाज की कुछ आवश्यकताओं को पूर्ण करती है, संस्कृति केवल मानव
समाजों में पाई जाती है, संस्कृति वैयक्तिक नहीं बल्कि सामाजिक है, संस्कृति में
एकीभूत होने का गुण है, संस्कृति में उपायोजन की योग्यता होती है।’ ये सभी
प्रवृत्तियाँ आदिवासी संस्कृति में पाई जाती हैं। इससे आदिवासी समाज अधिक समृद्ध
है।

संस्कृति के ये सभी लक्षण सामाजिक प्रतिमानों को प्रदर्शित करते हैं। विभिन्न

सामाजिक क्रिया-कलाप संस्कृति के तत्त्व बन जाते हैं। संस्कृति से तात्पर्य मानव समुदाय के नैतिक, सामाजिक और शैक्षिक श्रेष्ठताओं से है जो मानव समुदाय को संस्कारित करती है। यही वजह है कि अनेक आदिवासी समुदाय में भिन्न-भिन्न संस्कृतियाँ श्रेष्ठत्व का भाव लाती हैं। संस्कृति में वह सब कुछ शामिल है जो समाज में एक पीढ़ी से दूसरी पीढ़ी को दिया जाता है। जैसे ज्ञान, धार्मिक विश्वास, कला, कानून, नैतिक नियम, रीति-रिवाज, तौर-तरीके, साहित्य, संगीत, भाषा इत्यादि। समाजशास्त्री बोगार्डस के शब्दों में संस्कृति एक समूह के समृद्ध रीति-रिवाजों, परंपराओं और चालू व्यवहार प्रतिमानों से बनती है। संस्कृति एक समूह का मूलधन है। वह मूल्यों की एक ऐसी पूर्ववर्ती समष्टि है जिसमें प्रत्येक व्यक्ति पैदा होता है। वह एक माध्यम है जिसमें व्यक्ति पैदा होते हैं और विकसित होते हैं।

वास्तव में आदिवासी संस्कृति का दायरा बहुत व्यापक है। इसमें चित्र, स्थापत्य कला, मूर्ति, संगीत आदि कलाओं, साहित्य से लेकर सामान्य खान-पान, रहन-सहन, काम-काज, रीति-रिवाज, भाषा-बोली सहित तमाम दैनिक क्रियाकलाप जो आदिवासी समाज द्वारा जीवन में प्रयुक्त व्यवहार शामिल हैं। आदिवासी संस्कृति के ये सभी घटक संबंधित समुदाय की भौतिक अवस्थाओं से निर्मित होते हैं। किसी विशेष भौगोलिक स्थिति और उत्पादन संबंध के अंतर्गत जीवन जीने वाले लोगों में संस्कृति एक प्रकार की होती है, हालांकि उस विशेष भौगोलिक स्थिति में भी उत्पादन संबंधों के आधार पर संस्कृति के अलग-अलग स्तर होते हैं।

आदिवासी संस्कृति, सभ्यता, परंपरा, भाषा-शैली, कला-कौशल को समझने के लिए उसके ऐतिहासिक पहलुओं पर जाना होगा तथा साहित्यों में इनके दर्शन को ढूँढ़ने होंगे। आदिवासियों के साहित्यों में इनके वास्तविक गूढ़ दर्शन दुर्लभ हैं। आज आवश्यकता है उनके संरक्षण की। आदिवासी हिंदी कविता हमेशा से आदिवासी संस्कृति को बचाने की वकालत करता रहा है। आदिवासी समाज से पृथक होकर कोई भी समुदाय आदिवासी समाज की परिभाषा को पूर्ण नहीं करता है, बल्कि ऐसी स्थिति में साहित्य, समाज की परिभाषा को तोड़ कर बिखेर देता है। देश के वर्ग विशेष द्वारा बनाई गई वर्ण और जाति-व्यवस्था इसके सबसे महत्त्वपूर्ण उदाहरण है। इस प्रकार का समाज आज आदिवासियों के यहाँ भी निर्मित करने की कोशिश की जा रही है। यह आदिवासी संस्कृति के घटक हैं। इससे आदिवासी समाज और संस्कृति बिखर जाएगी। दूसरों ने जो रास्ता आदिवासियों को तोड़ने के लिए बनाई उसे आज का आदिवासी बुद्धिजीवी वर्ग सहर्ष स्वीकार कर उसी रास्ते पर बढ़ रहा है। इस स्थिति के कारण साहित्यकार और उनके साहित्य समाज को मार्गदर्शन करने के उत्साह में संपूर्ण आदिवासी समाज को टुकड़ों में तोड़ने के लिए उत्तरदायी तत्त्वों को चिह्नित करने की कोशिश कर रहे हैं।

ऐतिहासिक दृष्टि से देखें तो वास्तव में आदिवासी समाज का सबसे वृहद, संपन्न भू-भाग रहा। सदियों से उसकी अपनी बोली भाषा और लिपि भी रही, जिसके माध्यम से विचारों का आदान-प्रदान, व्यापार विनिमय करते रहे। अपनी प्राकृतिक एवं समृद्धिपूर्ण संस्कृति रही। फिर भी आदिवासी समुदाय अपनी समृद्धि को बचाए रखने और विकास की ओर आगे बढ़ने से कतरा रहा है। असल में आदिवासी समाज की सामूहिकता इससे छिन्न-भिन्न होने का डर रहता है।

आदिवासी समाज आज भी जोर देकर कहता है कि वह सदियों से प्रकृति और अपने पुरखों का पूजक रहा है और आज भी है। वह प्रकृति पूजा को अपना धर्म मानता रहा है और आज भी मानता है। वह सदियों से अपनी प्रकृति सम्मत सर्वोच्च मानव संस्कृति और सभ्यता का वाहक रहा है और है। वह अपनी बोली, भाषा पर सदियों से अटल रहा है आज भी है, किंतु समाज का धार्मिक, सामाजिक, सांस्कृतिक स्वसाहित्य और साहित्यों में एकरूपता तथा प्रचार-प्रसार के अभाव में धीरे-धीरे सबकुछ विलुप्त होता जा रहा है। लिखित साहित्य की कमी और आदिवासियों के ऊपर बहुसंख्यक गैरआदिवासियों द्वारा किए लेखन ने उनके विकास और संस्कृति के रास्तों को अवरुद्ध कर दिया।

किसी भी विशिष्ट वस्तु, प्रथा, परंपरा आदि का अपना एक अलग महत्त्व होता है। यदि यह कहा जाए कि आदिवासी संस्कृति की नींव पर ही भारतीय संस्कृति खड़ी है तो कोई अतिशयोक्ति नहीं होगी। बल्कि इससे भारतीय संस्कृति के विशालता का पता चलता है। कवयित्री ने इसका जिक्र अपनी कविताओं में भी किया है—

**दुनिया को सिखाने वाले
क्यों ताक रहा है मुँह किसी का
पर्वत तुम्हें पुकार रहा है
सुनने को गीत तरस रहा है
मतवाला हो जा धुन में अपनी
झूम-खूम गा गली-गली ।”**

आदिवासी समुदाय में पलायन एक बड़ी समस्या रही है जो आज भी अनवरत जारी है। भूमंडलीकरण के चकाचौंध ने आदिवासी युवकों को अपनी मूल संस्कृति से अलग कर रही है। आदिवासियों में धूमकुड़िया का आयोजन होता है जिसमें प्रेम में रहने वाले लड़के-लड़की एक साथ रह सकते हैं। जिसे आज का आभिजात्य वर्ग लिव-इन-रिलेशनशिप का नाम देकर अपने-आपको सभ्य होने का दावा करते हैं। दरअसल यह आदिवासियों की पुरानी परंपरा है। इसे घोटुल के नाम से भी जाना जाता है। इसीलिए आदिवासी अपनी संस्कृति में ही बना रहना चाहता है। आगस्तीन महेश कुजूर लिखते हैं—

अखड़ा धुमकुड़िया में संगियों संग
करम सरहुल राग सुनाया
दोन डांड हल चलाते समय
मीठे प्रेम भरे गीत गाया
फिर क्यों आज दूर देश
चले आ रहे हो, लौट आओ
मत जाओ परदेश।”

कवि को अपनी संस्कृति पर गर्व है। उसे किसी अन्य की संस्कृति नहीं चाहिए। वह गुहार लगा रहा है अपने सगे जनों से की पुरखों की बातों को मत भूलो, बल्कि उन्हें पढ़ो और और वापस अपनी संस्कृति को अपनाओ। सांस्कृतिक महत्त्व का अंदाजा लगाया जा सकता है कि कवि आगाह कर रहा है कि हमें उधार की सभ्यता नहीं चाहिए।

“देखता हूँ समाज को भटकती राह में।
अपने समाज के स्वादिष्ट रीत-नीत
आज भूल रहे हैं पुरखों की बातें
चुपचाप चले जा रहे हैं दूसरों के रिवाज पर
बल्कि उधार में दूसरे सभ्यता को अपनाते हुए देखता हूँ।”

आदिवासी संस्कृति सहअस्तित्व के दर्शन को स्वीकार करती है। लेकिन आज की ग्लोबल दुनिया एकल हो गई है। सभी संस्कृतियाँ एक-दूसरे को पछाड़ने में लगी हुई हैं। सवाल यह है कि असमानता और भेदभाव से जूझती दुनिया को क्या एक-दूसरे को पछाड़कर ही बेहतर, समतामूलक और इंसानी बनाया जा सकेगा। कवि अपनी पुरखौती साहित्य और संस्कृति के प्रति लौटना चाहता है। कवि अपनी मूल संस्कृति की ओर लौटना चाहता है। वह अपील कर रहा है कि मुझे अपने जंगल, पोखर, पेड़-पौधों की तरफ लौटा दो। पहाड़ी संस्कृति ही उसे अधिक सुख प्रदान करती है।

“हमें लौटा दो
हमारे पुरखों की संपदा
झरने-सोते, माटी-पानी, पोखर-तालाब
मुक्त हवा खुला आकाश
हमारे हिस्से की रोशनी
पेड़-पौधों का प्यार
लता-बेलियों की ममता
जंगल-पहाड़ का आधार।”

आदिवासियों की सांस्कृतिक संघर्ष सदियों पुराना है। गीतों में ही उनकी अस्मिता और अस्मिता के संघर्ष के बीज भी हैं। कवि आदिवासी सगे जनों से आह्वान कर रहा है। ये गीत ही उसकी संस्कृति हैं। अनुज लुगुन कविता की पात्र 'बिरसी' के माध्यम से गीतों के महत्त्व को बता रहे हैं—

**तुम सुन सकती हो
उन गीतों को, उन कथाओं को
जो तुमने सुना होगा अपने स्वजनों से
उन्हीं गीतों में मौजूद है
बाघ से ढंढ का सकारात्मक प्रमाण
उन प्रमाणों की व्याख्या ही
एक नया अध्याय प्रस्तुत करेगा,
सुनो गीत,
आओ, गाओ गीत
गीत ही हैं प्रतिमान बेहतर मनुष्यता के।”**

आदिवासियों में सहजीविता आवश्यक है। उसकी सांस्कृतिक एकता ही उसके सहजीविता के आधार होते हैं। और संस्कृति की रक्षा के लिए ये गीत आवश्यक हैं। आदिवासियों की सहजीविता के लिए ये गीत क्यों जरूरी हैं कवि यह भी बता रहा है।

**हमारे गणतंत्र के आधार गीत हैं
गीत ही मंत्र हैं
रोग निवारक प्रमुख औषधि हैं
गीतों का हास गणतन्त्र का हास है।”**

आदिवासियों समाज के लिए गीत की महत्ता—

**जब-जब गीत टूटे हैं
सत्ताओं के विषाणु पनपे हैं।”**

आदिवासी समुदाय के अलावा आज के दौर में भारतीय संस्कृति का नाम लेते ही हम अमूमन वैदिक कालीन संस्कृति से ही उसका अर्थ लगा लेते हैं जबकि भारत वास्तव में विविधताओं वाला देश है। यहाँ हजारों संस्कृतियाँ हैं जो अपने-आप में अलग महत्त्व रखती हैं। प्रत्येक धर्म की अलग अलग संस्कृति है। उसी प्रकार आदिवासी समुदाय भी बाह्य तौर अपने को आदिवासी धर्म का ही मानता आया है। संस्कृति का चलन यहीं से शुरू हो जाता है। आदिवासी हमसे अलग नहीं हैं। आज की संस्कृति के निर्माण में आदिवासियों की महत्त्वपूर्ण भूमिका है इस बात को समझने की जरूरत है।

संदर्भ

1. महादेव टोप्पोए जंगल पहाड़ के पाठ, अनुज्ञा बुक्स, नई दिल्ली, पृष्ठ संख्या 36
2. आदित्य कुमार मांडी, जंगल महल की पुकार, प्यारा केरकेट्टा फाउंडेशन, झारखंड, पृष्ठ संख्या 15
3. महादेव टोप्पो, जंगल पहाड़ के पाठ, अनुज्ञा बुक्स, नई दिल्ली, पृष्ठ संख्या 65
4. <http://www.hindisamay.com/content/5519/1/>
5. डॉ. हीरा मीनाए, लोक की पुकार, पंकज बुक्स, नई दिल्ली, पृष्ठ संख्या 24
6. विश्वासी एक्का, लक्ष्मनिया का चूल्हा, प्यारा केरकेट्टा फाउंडेशन, झारखंड, पृष्ठ संख्या 41
7. आगस्तीन महेश कुजूर, पंप पून (पुष्पमाला), प्यारा केरकेट्टा फाउंडेशन, झारखंड, पृष्ठ संख्या 20
8. आगस्तीन महेश कुजूर, पंप पून (पुष्पमाला), प्यारा केरकेट्टा फाउंडेशन, झारखंड, पृष्ठ संख्या 32
9. भगवान गव्हाड़े, आदिवासी मोर्चा, वाणी प्रकाशन, नई दिल्ली, पृष्ठ संख्या 88
10. अनुज लुगुन, बाघ और सुगना मुंडा की बेटी, वाणी प्रकाशन, नई दिल्ली, पृष्ठ संख्या 58-59
11. अनुज लुगुन, बाघ और सुगना मुंडा की बेटी, वाणी प्रकाशन, नई दिल्ली, पृष्ठ संख्या 71
12. अनुज लुगुन, बाघ और सुगना मुंडा की बेटी, वाणी प्रकाशन, नई दिल्ली, पृष्ठ संख्या 75